




ఓం అజ్ఞానతిమమరాంధస్య జ్ఞానాంజనశలాకయా !
చక్షురున్మిలితం యేన తస్మై శ్రీ గురవే నమహా !!

శ్రీ రూప ప్రణామి
శ్రీ చైతన్య మనోభీష్టం స్థాపితం యేన భూతలే !
స్వయం రూపహ కదా మహ్యం దదాతి స్వపదాంతికమ్ !!

శ్రీల ప్రభూపాద ప్రణతి



నమ ఓం విష్ణు-పాదాయ కృష్ణ-ప్రేష్టాయ భూతలే !

శ్రీమతే భక్తివేదాంత-స్వామిన్ ఇతి నామినే !!

నమస్తే సారస్వతే దేవే గౌర-వాణీ-ప్రచారిణే !

నిర్విశేష-శూన్యవాది-పాశ్చాత్య-దేశ-తారిణే!!

పంచతత్వ మంత్రము

జయ శ్రీ కృష్ణ చైతన్యప్రభు నిత్యానంద !
శ్రీ అద్వైత గదాదర శ్రీ వాసాది గౌర భక్త బృంద !!



మహామంత్రము

హరే కృష్ణ హరే కృష్ణ
కృష్ణ కృష్ణ హరే హరే !
హరే రామ హరే రామ
రామ రామ హరే హరే !!

నవమాధ్యాయము
పరమగుహ్య జ్ఞానము

రాజవిద్యా రాజగుహ్యయోగము

9.1

శ్రీభగవానువాచ

ఇదం తు తే గుహ్యతమం ప్రవక్ష్యామ్యనసూయవే ।
జ్ఞానం విజ్ఞానసహితం యద్ జ్ఞాత్వా మోక్ష్యసే శుభాత్॥

అనువాదము

శ్రీకృష్ణభగవానుడు పలికెను : ప్రియమైన అర్జునా! నీవు నా యెడ ఎన్నడును అసూయ కలవాడవు కానందున, అనుభవసహితమగు ఈ గుహ్యతమ జ్ఞానమును మరియు విజ్ఞానమును నీకు తెలియజేసెదను. దీనిని తెలిసిన పిమ్మట భౌతిక జీవితస్థితి వలన కలిగెడి క్లేశముల నుండి నీవు విముక్తుడవు కాగలవు.

9.2

రాజవిద్యా రాజగుహ్యం పవిత్రమిదముత్తమమ్ ।
ప్రత్యక్షావగమం ధర్మ్యం సుసుఖం కర్తుమవ్యయమ్ ॥

అనువాదము

ఈ జ్ఞానము విద్యల కెల్ల రాజువంటిది. సర్వ రహస్యములలో పరమ రహస్యమైనది. పరమ పవిత్రమైన ఈ జ్ఞానము అనుభవపూర్వకముగా ఆత్మ యొక్క ప్రత్యక్ష జ్ఞానమును కలుగజేయుటచే ధర్మము యొక్క పరిపూర్ణ స్థితియై యున్నది. ఇది శాశ్వతమైనది మరియు ఆచరించుటకు మిక్కిలి సౌఖ్యకరమైనది.

9.3

అశ్రద్ధదానాః పురుషా ధర్మస్యాస్య పరంతప ।
అప్రాప్య మాం నివర్తంతే మృత్యుసంసారవర్తమి ॥

అనువాదము

ఓ శత్రుంజయుడా! ఈ భక్తియుక్త సేవ యందు శ్రద్ధలేనివారు నన్ను పొందజాలరు.
అందుచే వారు ఈ భౌతిక జగత్తు నందలి జననమరణ మార్గమునకే తిరిగివత్తురు.

9.4

మయా తతమిదం సర్వం జగదవ్యక్తమూర్తినా ।
మత్.స్థాని సర్వభూతాని న చాహం తేష్వవస్థితః ॥

అనువాదము

అవ్యక్త రూపముతో కూడిన నాచే ఈ సమస్త జగత్తు వ్యాప్తమై యున్నది.
జీవులన్నియు నా యందు కలవు. కాని నేను వాని యందు లేను.

9.5

న చ మత్థాని భూతాని పశ్య మే యోగమైశ్వరమ్ ।
భూతభృన్న చ భూతస్థో మమాత్మా భూతభావనః॥

అనువాదము

అయినను సృష్టించబడిన సమస్తము నా యందు స్థితిని కలిగియుండదు. అచింత్యమైన నా యోగైశ్వరమును గాంచుము! నేను సర్వజీవులను పోషించు వాడనైనను, సర్వవ్యాపకుడనైనను ఈ వ్యక్త జగత్తునందలి భాగమును కాను. కాని నేనే ఈ సర్వసృష్టికి మూలకారణుడను.

9.6

యథాకాశస్థితో నిత్యం వాయుః సర్వత్రగో మహాన్ ।
తథా సర్వాణి భూతాని మత్తానీత్యుపధారయ ॥

అనువాదము

సర్వత్రా వీచునట్టి ప్రచండవాయువు సర్వదా ఆకాశము నందే స్థితిని కలిగి
యుండునట్లు, సృజింపబడిన సమస్త జీవులు నా యందు స్థితిని కలిగి యున్నవని
గ్రహింపుము.

.. ..

9.7

సర్వభూతాని కౌంతేయ ప్రకృతిం యాన్తి మామికామ్ ।
కల్పక్షయే పునస్తాని కల్పాదౌ విసృజామ్యహమ్ ॥

అనువాదము

ఓ కౌంతేయా! కల్పాంతమున సకల జీవరాసులు నా ప్రకృతి యందు ప్రవేశించును. మరియొక కల్పారంభమున నేనే నా శక్తిచే వాటిని తిరిగి సృజింతును.

9.8

ప్రకృతిం స్వామవష్టభ్య విసృజామి పునః పునః ।
భూతగ్రామమిమం కృత్స్నమవశం ప్రకృతేర్వశాత్ ॥

అనువాదము

ఈ సమస్త విశ్వము నా అధీనమున కలదు. అది నా సంకల్పము చేతనే
అప్రయత్నముగా మరల మరల సృష్టింపబడుచు, నా సంకల్పము చేతనే
అంత్యమున లయము నొందుచుండును.

9.9

న చ మాం తాని కర్మాణి నిబద్ధన్తి ధనంజయ ।
ఉదాసీనవదాసీనమసక్తం తేషు కర్మసు ॥

అనువాదము

ఓ ధనంజయా! ఈ కర్మయంతయు నన్ను బంధింపదు. నేను తటస్థుని వలె నుండి
ఈ భౌతిక కర్మలన్నింటి యెడ సదా ఆసక్తి లేనట్టివాడనై యుందును.

9.10

మయాధ్యక్షేణ ప్రకృతిః సూయతే సచరాచరమ్ ।
హేతునావేన కౌన్తేయ జగద్విపరివర్తతే ॥

అనువాదము

ఓ కౌంతేయా! నా శక్తులలో ఒకటైన ఈ భౌతిక ప్రకృతి నా అధ్యక్షతన వర్తించుచు
స్థావర జంగమములను సృష్టించుచున్నది. దాని నియమము ననుసరించియే ఈ
జగత్తు మరల మరల సృష్టించబడుచు లయము నొందుచున్నది.

9.11

అవజానన్తి మాం మూఢా మానుషీం తనుమాశ్రితమ్ ।
పరం భావమజానన్తో మమ భూతమహేశ్వరమ్ ॥

అనువాదము

సర్వమునకు పరమప్రభువునైన నా దివ్యత్వమును వారెరుగక నేను మానవ
రూపమున అవతరించినపుడు మూఢులు నన్ను అపహాస్యము చేయుదురు.

9.12

మోఘాశా మోఘకర్మాణో మోఘజ్ఞానా విచేతసః ।
రాక్షసీమాసురీం చైవ ప్రకృతిం మోహినీం శ్రితాః ॥

అనువాదము

ఆ విధముగా మోహితులైనవారు దానవ మరియు నాస్తిక భావములచే ఆకర్షితులగుదురు. అట్టి భ్రాంత స్థితిలో వారి ముక్తికి సంబంధించిన ఆశలు, కామ్యకర్మలు, జ్ఞాన సముపార్జన లన్నియును వ్యర్థములగును.

9.13

మహాత్మానస్తు మాం పార్థ దైవీం ప్రకృతిమాశ్రితాః ।
భజన్త్యనన్యమనసో జ్ఞాత్వా భూతాదిమవ్యయమ్ ॥

అనువాదము

ఓ పార్థా! భ్రాంతచిత్తులు కానటువంటి మహాత్ములు మాత్రము దైవీప్రకృతిని ఆశ్రయించి యుందురు. వారు నన్ను ఆదియును, అవ్యయుడును అగు దేవాదిదేవునిగా నెరిగియుండుటచే నా భక్తియుక్త సేవలో సంపూర్ణముగా నిమగ్నులై యుందురు.

9.14

సతతం కీర్తయంతో మాం యతంతశ్చ దృఢవ్రతాః ।
సమస్యంతశ్చ మాం భక్త్యా నిత్యయుక్తా ఉపాసతే ॥

అనువాదము

ఈ మహాత్ములు సదా నా మహిమలను కీర్తించుచు, దృఢనిశ్చయముతో
యత్నించుచు, నా ముందు నమస్కరించుచు, నన్ను నిత్యము భక్తితో
పూజింతురు.

9.15

జ్ఞానయజ్ఞేన చాప్యన్యో యజన్తో మాముపాసతే ।
ఏకత్వేన ప్రథక్త్వేన బహుధా విశ్వతోముఖమ్ ॥

అనువాదము

జ్ఞానసముపార్జన యజ్ఞమునందు నెలకొనిన ఇతరులు దేవాదిదేవుడనైన నన్ను
ఏకత్వ భావముతోనూ, కొందరు వివిధ రూపునిగను, మరికొందరు విశ్వరూపునిగను
పూజింతురు.

9.16

అహం క్రతురహం యజ్ఞః స్వధాహమహమౌషధమ్ ।
మన్తో హమహమేవాజ్య మహమగ్నిరహం హుతమ్ ॥

అనువాదము

కాని నేనే క్రతువును, నేనే యజ్ఞమును, పూర్వుల కొసగబడు ఆహుతిని, ఔషధమును, దివ్యమంత్ర జపమును అయియున్నాను. ఆజ్యమును, అగ్నిని, హుతమును కూడా నేనే.

9.17

పితాహమస్య జగతో మాతా ధాతా పితామహః ।
వేద్యం పవిత్రం ఓంకార ఋక్సామ యజురేవ చ ॥

అనువాదము

నేను ఈ జగత్తునకు తండ్రిని, తల్లిని, పోషకుడను, పితామహుడను అయి
యున్నాను. జ్ఞానలక్ష్మ్యమును, పవిత్రము చేయువాడను, ఓంకారమును నేనే.
ఋగ్వేదము, సామవేదము, యజుర్వేదములు కూడా నేనే.

9.18

గతిర్భర్తా ప్రభుః సాక్షీ నివాసః శరణం సుహృత్ ।
ప్రభవః ప్రలయః స్థానం నిధానం బీజమవ్యయమ్ ॥

అనువాదము

గమ్యమును, పోషకుడను, ప్రభువును, సాక్షిని, నివాసమును, ఆశ్రయమును,
మిక్కిలి సన్నిహిత మిత్రుడును నేనే. నేనే సృష్టిని, ప్రళయమును,
సర్వాధారమును, నిధానమును, నిత్య బీజమును అయియున్నాను.

9.19

తపామ్యహమహం వర్షం నిగృహ్ణామ్యతస్సజామి చ ।
అమృతం చైవ మృత్యుశ్చ సదసచ్ఛాహమర్జున ॥

అనువాదము

ఓ అర్జునా! వేడినోసగువాడును నేనే. వర్షమును నిరోధించువాడను మరియు కురిపించువాడను నేనే. అమృతత్వమును మరియు మృత్యువును నేనే. సత్, అసత్తులు రెండును నా యందే కలవు.

9.20

త్రైవిద్యా మాం సోమపాః పూతపాపా యజ్ఞైరిష్టా స్వర్గతిం ప్రార్థయన్తే ।
తే పుణ్యమాసాద్య సురేన్ద్రలోకమశ్నన్తి దివ్యాన్దివి దేవభోగాన్ ॥

అనువాదము

స్వర్గలోకములను వాంఛిస్తూ వేదాధ్యయనము చేయువారు మరియు సోమరసమును పానము చేయువారు పరోక్షముగా నన్నే పూజింతురు. పాప ఫలముల నుండి పవిత్రులై అట్టివారు పుణ్యలోకమైన ఇంద్రలోకమును పొంది దేవభోగముల ననుభవింతురు.

9.21

తెతం భుక్త్వా స్వర్గలోకం విశాలం క్షీణే పుణ్యే మర్త్యలోకం విశన్తి ।
ఏవం త్రయీధర్మమనుప్రపన్నా గతాగతం కామకామా లభన్తే ॥

అనువాదము

ఈ విధముగా విస్తృతమైన స్వర్గలోక భోగముల ననుభవించి తమ పుణ్య కార్యముల ఫలము క్షీణించినంతనే వారు భూలోకమునకు తిరిగి వత్తురు. ఈ విధముగా త్రివేదముల సిద్ధాంతముల ననుసరించుట ద్వారా ఇంద్రియ భోగములను వాంఛించువారు కేవలము జననమరణములనే మరల మరల పొందుదురు.

9.22

అనన్యాశ్చింతయంతో మాం యే జనాః పర్యుపాసతే ।
తేషాం నిత్యాభియుక్తానాం యోగక్షేమం వహమ్యహమ్ ॥

అనువాదము

కాని నా దివ్యరూపమును ధ్యానించుచు అనన్య భక్తిచే నన్ను సదా అర్చించు వారి
యోగక్షేమములను నేనే వహింతును(వారికి లేనివాటిని సమకూర్చుదును,
వారికున్న వాటిని రక్షింతును).

9.23

యే ప్యన్యదేవతాభక్తా యజన్తే శ్రద్ధయాన్వితాః ।
తే పి మామేవ కౌన్తేయ యజన్త్యవిధిపూర్వకమ్ ॥

అనువాదము

ఓ కౌంతేయా! అన్యదేవతలకు భక్తులై వారిని శ్రద్ధతో పూజించువారు
వాస్తవమునకు అవిధిపూర్వకముగా నన్నే పూజించుచున్నారు.

9.24

అహం హి సర్వయజ్ఞానాం భోక్తా చ ప్రభురేవ చ ।
న తు మామభిజానంతి తత్త్వేనాతశ్చ్యవంతి తే ॥

అనువాదము

నేనే సర్వయజ్ఞములకు భోక్తను మరియు ప్రభువును అయియున్నాను. అందుచే
నా వాస్తవమైన దివ్యస్వభావమును గుర్తింపలేనివారు పతనము చెందుదురు.

9.25

యాంతి దేవవ్రతా దేవాన్ పితౄన్ యాంతి పితృవ్రతాః ।
భూతాని యాంతి భూతేజ్యా యాంతి మద్యాజినోఽపి మామ్ ॥

అనువాదము

దేవతలను పూజించువారు దేవతలలో జన్మింతురు. పితృదేవతలను పూజించు వారు పితృలోకమునకు చేరుదురు. భూతప్రేతములను పూజించువారు వాని యందే జన్మింతురు. కాని నన్ను పూజించువారు నాతోనే నివసింతురు.

9.26

పత్రం పుష్పం ఫలం తోయం యో మే భక్త్యా ప్రయచ్ఛతి ।
తదహం భక్త్యుపహృతమశ్నామి ప్రయతాత్మనః ॥

అనువాదము

ఎవరైనను నాకు ప్రేమతోడను, భక్తితోడను పత్రమును గాని, పుష్పమును గాని, ఫలమును గాని లేదా జలమును గాని అర్పించినచో దానిని నేనంగీకరింతును.

9.27

యత్కరోషి యదశ్నాసి యజ్ఞహోషి దదాసి యత్ ।
యత్తపస్యసి కౌంతేయ తత్కరుష్వ మదర్పణమ్ ॥

అనువాదము

ఓ కౌంతేయా! నీవు దేనిని చేయుదువో, దేనిని భుజింతువో, దేనిని హోమము చేయుదువో, దేనిని దానము చేయుదువో, నీవు ఏ తపస్సు నాచరించుదువో వాటి నన్నింటిని నాకు అర్పణముగా చేయుము.

9.28

శుభాశుభఫలైరేవం మోక్షసే కర్మబంధనైః ।
సన్న్యాసయోగయుక్తాత్మా విముక్తో మాముపైష్యసి ॥

అనువాదము

ఈ విధముగా నీవు కర్మబంధముల నుండియు వాని శుభాశుభఫలముల నుండియు విముక్తుడవు కాగలవు. ఇట్టి సన్న్యాస యోగసిద్ధాంతముతో నా యందు మనస్సును స్థిరపరచుట ద్వారా నీవు విముక్తుడవై నన్ను పొందుదువు.

9.29

సమోహం సర్వభూతేషు న మే ద్వేషో స్తి న ప్రియః ।
యే భజన్తి తు మాం భక్త్యా మయి తే తేషు చాప్యహమ్ ॥

అనువాదము

నేనెవరిని ద్వేషింపను, ఎవరి యెడను పక్షపాతమును కలిగియుండను, నేనందరి
యెడను సమానుడను. కాని భక్తితో సేవ చేయువాడు నాకు మిత్రుడై నా
యందుండును మరియు నేనును అతనికి మిత్రుడనై యుందును.

9.30

ఆపి చేత్సుదురాచారో భజతే మామనన్యభాక్ ।
సాధురేవ స మస్తవ్యః సమ్యగ్ వ్యవసితో హి సః ॥

అనువాదము

మిక్కిలి హేయమైన కార్యము నొనరించినప్పటికిని మానవుడు భక్తియుక్తసేవ
యందు నియుక్తుడై యున్నచో, అతడు తన సంకల్పమున స్థిరనిశ్చయుడై
యున్నందున అతనిని సాధువుగనే పరిగణింపవలెను.

9.31

క్షీప్రం భవతి ధర్మాత్మా శశ్వచ్ఛాంతిం నిగచ్ఛతి ।
కౌంతేయ ప్రతిజానీహి న మే భక్తః ప్రణశ్యతి ॥

అనువాదము

అతడు శీఘ్రమే ధర్మాత్ముడై శాశ్వతమైన శాంతిని పొందును. ఓ కౌంతేయా! నా
భక్తుడెన్నడును నశింపడని దైర్యముగా ప్రకటింపుము.

9.32

మాం హి పార్థ వ్యపాశ్రిత్య యే పి స్యుః పాపయోనయః ।
స్త్రియో వైశ్యస్తథా శూద్రాస్తే పి యాన్తి పరాం గతిమ్ ॥

అనువాదము

ఓ పార్థా! నన్ను శరణుజొచ్చువారు అధమజన్ములైన స్త్రీలు, వైశ్యులు, శూద్రులు
అయినప్పటికిని పరమగతిని పొందగలరు.

9.33

కిం పునర్భాహ్మణాః పుణ్యా భక్తా రాజర్షయస్తథా ।
అనిత్యమసుఖం లోకమిమం ప్రాప్య భజస్వమామ్ ॥

అనువాదము

ఇక ధర్మాత్ములైన బ్రాహ్మణుల గూర్చియు, భక్తుల గూర్చియు, రాజర్షుల గూర్చియు వేరుగా చెప్పవలెనా! అందుచే అనిత్యము, దుఃఖపూరితమును అగు ఈ లోకమునకు వచ్చి యున్నందున నా ప్రేమయుక్త సేవలో నియుక్తుడవగుము.

9.34

మనమనా భవ మద్భక్తో మద్యాజీ మాం నమస్కరు ।
మామేవైష్యసి యుక్తైవమాత్మానం మత్పరాయణః ॥

అనువాదము

నీ మనస్సును సదా నా చింతన యందే నిమగ్నము చేయుము. నా భక్తుడవు కమ్ము. నాకు నమస్కరింపుము. నన్ను పూజింపుము. ఈ విధముగా నా యందు సంపూర్ణమగుడుడవై నీవు నన్ను తప్పక చేరుదువు.

హరే కృష్ణ